

## Mid-Day Dogri News Bulletin, 29 May 2024

समे – 12:25 hrs.

<><><><><><>

### 7<sup>th</sup> Phase

लोकसभा चुनावं दे 7में ते अखीरले गेड़ लेई चुनावं प्रचार हुन अपने अखीरले दौर च पुज्जी गेदा ऐ ते एह कल खत्म होई जाग। इस गेड़ तैहत पैहली जून गी 8 राज्यें ते केंद्र शासित प्रदेशों दी 57 संसदीय सीटें पर वोट पाए जाडन। इस गेड़ च कुल 904 मेदवार चुनावं मैदान च न जिंदे च बीजेपी दे बड्डे नेता ते प्रधानमंत्री नरेंद्र मोदी होर बी शामिल न। प्रधानमंत्री होर वाराणसी थवां चुनावं लड़ा रदे न। इस्सै सीटें पर कांग्रेस नै अजय राय होरें गी अपना मेदवार बनाया ऐ। होर दुए नेता जिंदे सियासी भागें दा फैसला पैहली जून गी होग, उंदे च सूचना ते प्रसारण मंत्री ते बीजेपी नेता अनुराग ठाकुर, कंगना रनौत, आरजेडी दी मिसा भारती, टीएमसी दे अभिषेक बनर्जी, कांग्रेस दे चरणजीत सिंह, शिरोमणि अकाली दल दी हरसिमरत कौर बादल शामिल न। सब्बनें सियासी पार्टिं दे बड्डे नेता चुनावंs प्रचार दरान मतदाताएं गी अपने पक्ख च करने लेई कोई कोर कसर बाकी नेई छोड़ा करदे।

<><><><><><>

### EC-Voters

इल्लै चला रदे लोकसभा चुनावं दे 6में मरहले च 63 इशारिया 3-7 फीसद वोटरें दा मतदान दर्ज कीता गेआ ऐ ते 11 करोड़ 13 लक्ख योग्य वोटरें चा 7 करोड़ 5 लक्ख 44 जहार 933

लोकें अपने वोट पाने दे अधिकार दा इस्तेमाल कीता। मंगलवारें जारी कीते गेदे इक बयान च भारतीय चुनाव आयोग नै 25 मई गी 6में मरहले च 8 राज्यें च 58 सीटें पर चुनाव लड़े गे न। चुनाव आयोग नै शनिवार गी लोकसभा चुनावं दे 6में मरहले च वोट पाने आले मतदाताएं दे टकोदे आंकड़ें गी जारी कीता। चुनाव आयोग नै अगगे आखेआ ऐ जे अखीरी मतदान सिर्फ मत पत्रें दी गिनतरी ते कुल मतदान च इसगी जोड़ने कन्नै होने आले आंकड़ें दे मगरा गै एह उपलब्ध होग। आयोग नै 7में मरहले लेई संसदीय हलकें स्हाबै वोटरें दी गिनतरी आले आंकड़ें गी बी जारी कीता।

<><><><><><>

### EC-Women Voters

लोकसभा चुनावं दे 6में गेड़ च महिला मतदाताएं दी गिनतरी मर्द मतदाताएं दे मुकाबले च 3 फीसदी मती दर्ज होई ऐ। निर्वाचन आयोग नै कल एहदी जानकारी सांझी कीती। आयोग नै 6में गेड़ तैहत मतदान करने आले मतदाताएं दी असल गिनतरी जारी कीती। रिपोर्ट मुजब 61.95 प्रतिशत योग्य मर्द मतदाताएं दे मुकाबले च 64.95 प्रतिशत योग्य महिला मतदाताएं वोट पाने दे अपने हक्कै दा इस्तेमाल कीता। एहदे अलावा थर्ड जेंडर मतदाताएं दी गिनतरी 18.67 प्रतिशत दर्ज कीती गेई ऐ।

<><><><><><>

### Drone Poonch

सीमा सुरक्षा बल दे जवानें पुंछ जिले च कब्जा रेखा दे नेड़े इक संदिग्ध पाकिस्तानी ड्रोन गी मारी सुट्टने लेई केई राउंद गोलियां दागियां। आकाशवाणी दे जम्मू संवाददाता दी रिपोर्ट मुजब जंदी रातीं तकरीबन साइडे 11 बजे खनेत्तर छाँनी च तैनात सोहगे जवानें, बन्ने पारा थमां ड्रोन दी नकलो-हरकत दिक्खी ते उसी मारी सुट्टने लेई 3 दर्जन शा बद्द राउंद दागे। सुरक्षाबलें आस्सेया पूरे इलाके दी घेराबंदी करियै उसी खंगालेया जा करदा ऐ।

<><><><><><>

### India-Digitization

भारत, ऐतिहासिक रिकार्डें गी डिजिटल बनाने च अग्गे बधी गेआ ऐ ते भारत दे राष्ट्रीय अभिलेखागार नै इस पैहलकदमी दी अगुवाई कीती ऐ। भारत दे राष्ट्रीय अभिलेखागार दे ड्रैक्टर जनरल अरूण सिंघल होरें आकाशवाणी कन्नै इक खास गल्लबात च रिकार्डें दे डिजिटलीकरण होए दे कम्म दी प्रगति बारे लो पाई। उनें सांझा कीता जे राष्ट्री अभिलेखागार इसलै हर रोज 6 लक्ख सफें दा डिजिटलीकरण करा रदा ऐ ते एहदा मकसद आलमी सतह उप्पर सफें दी गिनतरी दे स्हाबै डिजिटलीकरण च इक अगुआ बनना ऐ।

<><><><><><>

### IMD-Weather

भारती मौसम विभाग नै उत्तर-पच्छिम ते मध्य भारत च जारी गर्मी दी स्थिति च कल्लै थवां बल्ले-बल्ले कमी औने दा अनुमान जाहिर कीता ऐ। जम्मू, हिमाचल प्रदेश, पंजाब, हरियाणा, मध्य प्रदेश, छत्तीसगढ़, बिहार ते ओडिशा च कल्लै तोहड़ी नेय हालात बने दे रौहग। उत्तर-

पच्छम ते मध्य भारत च अज्ज तापमान च कोई मता बड्डा ते महत्वपूर्ण बदलाव औने दी मेद नेई ऐ। इनें इलाकें च अगले किश दिनें दरान तापमान च 2 शा 3 डिग्री सेल्यिस तगर दी गिरावट औने दी मेद ऐ। दिल्ली दे मुंगेशपुर इलाके च कल तापमान 49 अशारिया 9 डिग्री सैल्यिस दर्ज कीता गेआ जेहड़ा इस मौसम च राश्ट्री राजधानी च दर्ज कीता गेदा सब्बनें थवां मता तापमान ऐ। मौसम विभाग नै आखेआ ऐ जे केरल च दक्खन पच्छम मानसून दे औने ते अगले 2-3 दिनें दरान पूर्वोत्तर दे राज्ये बक्खी बधने कन्नै स्थिति बेहतर होने दे असार न।

<><><><><><>

### J&K Heat Wave

मंदरें दे शैहर जम्मू ते एहदे आले-दोआले दे इलाकें च कल इस रूतै दा अजें तोड़ी दा सब्बनें शा गर्म ध्याड़ा रेहा ते दिनें दा बद्दोबद्द तापमान 43.6 डिग्री सेल्यिस दर्ज कीता गेआ। आकाशवाणी दे जम्मू संवाददाता मुजब खिते च पिच्छले इक हफते थमां बड़ी मती गर्मी पवे करदी ऐ ते जंदी 16 मई थमां गै दिनें दा तापमान 40 डिग्री सैल्यिस दे उप्पर चलै करदा ऐ। मौसम विभाग मुजब, औंदे 7 दिनें तगर जम्मू प्रांतै दे मदानी इलाकें च गर्मी दा प्रकोप इस्सै चाल्ली जारी राँहने दे असार न। मौसम विभाग नै लोकें लेई सलाह जारी कीती ऐ जे ओह गर्मी कोला बचा लेई लोइचदी एहतियात बरतन। दिनें 12 कोला 3 बजे दे दौरान बाहर निकलने कोला परहेज करन ते जेकर बाहर निकलना मता जरूरी होए तां सिर खट्टिए रक्खन, पानी दी बोटल कन्ने रक्खन ते हल्के रंगें दे टल्ले लान। बच्चे ते बुजुर्गे गी चेचे तौरा पर घरा बाहर नेई निकलने दी सलाह दिती गेदी ऐ। गर्मी कोला बचने लेई लोक पहाड़ी इलाकें च सैलानी थाहरें दा रूख करा करदे न जां झीलें, नैहरें ते नदिएं कंडे जाइए टैम बिता करदे न।

जियां के पैहले बी खबर दिती जाई चुकी दी ऐ जे सखत गर्मी गी दिक्खदे होई स्कूली शिक्षा निदेशालय नै पैहली जून कोला 16 जुलाई तगर सोए दिएं छुट्टिएं दा हुक्म जारी करी दिता ऐ।

<><><><><><>